

जयपुर परकोटे के नेहरू बाजार में 4 दुकानों के बाहर बरामदा धराशायी गनीमत रही कि हादसा शनिवार देर रात साढ़े 12 बजे हुआ, अन्यथा बड़ी जनहानि हो सकती थी



अजमेरी गेट स्थित नेहरू बाजार में शनिवार देर रात चार दुकानों के बाहर बरामदे की छत धराशायी हो गई। वहीं अन्य दुकानों का बाहरी हिस्सा भी सड़क की ओर झुका हुआ है।

फोटों : राष्ट्रदूत

-कार्यालय संवाददाता-
जयपुर । राजधानी जयपुर के परकोटे में अजमेरी गेट स्थित नेहरू बाजार में शनिवार देर रात साढ़े 12 बजे दुकान नंबर 174 से 177 तक बरामदा भर-भराकर नीचे गिर पड़ा। गनीमत रही कि हादसा रात के वक्त हुआ, अन्यथा बड़ी जनहानि हो सकती थी। दिन के वक्त बाजार में खरीददारों, पर्यटकों और व्यापारियों की भारी आवाजाही रहती है। इस हादसे के साथ ही जयपुर स्मार्टसिटी के दावों की भी पोल खुल गई है। हैरानी की बात यह है कि व्यापारियों ने 10 दिन पूर्व में ही स्मार्ट सिटी और नगर निगम के अधिकारियों को इसकी सूचना दे दी थी, इसके बावजूद प्रशासन हादसे का इंतजार करता रहा।

इस हादसे का मालूम रविवार सुबह चला, जब व्यापारी दुकान खोलने पहुंचे। इसके बाद प्रशासन को सूचना दी गई, व्यापारियों ने भी अपने प्रतिष्ठान बंद रखकर विरोध जताया

और सभी बरामदों की मरम्मत की मांग उठाई। उधर इस हादसे के बाद प्रशासन ने तुरंत कार्रवाई करते हुए बरामदे के जर्जर हिस्से को बुलडोजर की मदद से ढहाया।

‘दुकानों के नीचे नहर, इससे जर्जर हुए पिलर’ : बताया जा रहा है कि दुकानों के नीचे नहर है उसके नीचे से निकलने वाले पानी से बरामदों की हालत खराब हो चुकी है। बरसाती पानी के कारण बरामदों के खंभे जमीन में धंस गए हैं और जमीन भी कमजोर हो चुकी है। गत 17 दिसंबर को नगर निगम ने लिखित शिकायत दी थी और दुकान नंबर 173 से 177 तक के बरामदों को मरम्मत करवाने के लिए आग्रह किया था। व्यापारियों ने साफ चेताया था कि, पिलर जमीन में धसने से दुकानों की छतों में भी दरारे आ गई हैं। जिसके चलते दुकान की छत भी नीचे गिरने का खतरा बना हुआ है।

अधिकांश बरामदे लोहे के

- 10 दिन पहले व्यापारियों ने निगम प्रशासन और स्मार्टसिटी के अधिकारियों को लिखित शिकायत सौंपकर बरामदों की जर्जर हालत से अवगत कराया था
- इसके बाद प्रशासन ने मौके पर बैरिकेड्स लगाकर और बरामदों की छत को लकड़ी की बल्लियों की सहारे टिकाकर इतिश्री कर ली

पिलरों पर टिके : दुकान नंबर 176 के मालिक गिरीश कपूर का कहना है कि, जयपुर चारदीवारी क्षेत्र में स्मार्ट सिटी के नाम पर करोड़ों रुपए खर्च किए गए, परंतु जमीनी हकीकत ये है कि आज भी पुराने बाजारों में बरामदे लोहे के पिलरों के सहारे टिके हुए हैं। करीब डेढ़ साल पहले ही नगर निगम को बरामदों की खराब हालत से अवगत कराया था। बारिश में यहां पानी भर जाता था। धीरे-धीरे पानी के रिसाव ने पिलरों को खोखला कर दिया। यहां बने लगभग 60 वर्ष पुराने नाले की दीवार क्षतिग्रस्त हो चुकी है, बार-बार

शिकायत करने पर सिर्फ आश्वासन मिले, कार्रवाई नहीं हुई, जिसका नतीजा ये हादसा है।

‘बैरिकेड्स और बल्लियां लगाकर इतिश्री’ : दुकान नंबर 174 के मालिक बलवंद्र सिंह ने बताया कि करीब 15 दिन पहले नगर निगम को शिकायत देने पर सिर्फ बैरिकेडिंग और लकड़ी की बल्लियां लगाकर औपचारिकता निभा दी गई। बरामदे की छत में दरारें साफ दिखाई दे रही थी, जानमाल के नुकसान की आशंका भी जताई थी। इसके बावजूद प्रशासन लापरवाही का रवैया अपनाता रहा, जो

कि इस हादसे का कारण बना। अगर यही हादसा दिन के वक्त होता तो यहां बड़ी जनहानि हो सकती थी।

‘डिलिंग भी एक कारण रहा बरामदे गिरने में’ : स्थानीय व्यापारी सुरेश आडवाणी ने आरोप लगाया कि पर्यटन सीजन के बीच निगम प्रशासन ने यहां सड़क तोड़ने के लिए डिल मशीनों का इस्तेमाल किया, जबकि खुद निगम ने दुकानों के पास बैरिकेडिंग करते हुए एहतियात बरतने के निर्देश दिए थे। बावजूद इसके जर्जर बरामदों के सामने डिलिंग की गई। इससे बरामदों पर और दबाव पड़ा और हादसा हो गया। उन्होंने सवाल उठाया कि अगर ये हादसा शाम के समय होता तो इसकी जिम्मेदारी कौन लेता।

नगर निगम प्रशासन ने रखा पक्ष : हादसे के बाद मौके पर पहुंचे किशनपोल जोन के अधिशाषी अभियंता हेमाराम ढाका ने बताया कि 16 दिसंबर को शिकायत मिली थी। जांच में सामने आया कि पुरानी

पाइपलाइन से लगातार पानी रिसने के कारण मिट्टी का कटाव हो रहा था, इससे बरामदे झुकने लगे। एहतियातन बैरिकेड्स और सपोर्ट लगाए गए थे, लेकिन मिट्टी का कटाव ज्यादा होने से बरामदे ढह गए. अब शेष जर्जर हिस्सों को हटाकर बलद नए बरामदे विकसित किए जाएंगे।

स्मार्ट सिटी के करोड़ों रुपये खर्च पर सवाल उठे : नेहरू बाजार की ये घटना सिर्फ एक बरामदे की छत गिरने की नहीं है, बल्कि ये नगर निगम प्रशासन की उदासीनता, कमजोर निगरानी और अधूरे स्मार्ट सिटी दावों का आईना है। इसी वजह से सवाल उठ रहे हैं कि जब खतरा स्पष्ट था तो समय रहते मरम्मत क्यों नहीं करवाई गई? क्या नगर निगम प्रशासन और स्मार्ट सिटी के अधिकारी किसी बड़े हादसे और जनहानि का इंतजार कर रहे थे? बड़ा सवाल यह भी है कि स्मार्ट सिटी के नाम पर खर्च हुए करोड़ों रुपए आखिर कहाँ लगे?

निगम की लापरवाही से लोगों की जान दांव पर : गिरिराज खंडेलवाल

जयपुर (कास)। नगर निगम जयपुर में नेता प्रतिपक्ष रहे गिरिराज खंडेलवाल ने अजमेरी गेट स्थित नेहरू बाजार में बरामदों की छत गिरने की घटना पर आक्रोश जताया है। उन्होंने कहा कि, इसे किसी भी सूरत में दुर्घटना नहीं कहा जा सकता, यह नगर निगम जयपुर की वर्षों से चली आ रही लापरवाही, उदासीनता और गैर-जिम्मेदार कार्यप्रणाली का खतरनाक परिणाम है। उन्होंने कहा कि दुकान नंबर 174 से 177 तक के बरामदों का अचानक धराशायी हो जाना इस बात का प्रमाण है कि नगर निगम ने समय रहते चेतावनियों को नजरअंदाज किया। व्यापारियों द्वारा लगातार शिकायतें, बरामदों में साफ दिखाई दे रही दरारें, पानी निकासी की बदहाल व्यवस्था और जर्जर संरचना-इन सबके बावजूद प्रशासन ने केवल औपचारिकता निभाई।



खंडेलवाल ने कहा कि व्यापारियों ने करीब 15 दिन पहले ही नगर निगम को खतरे से अवगत करा दिया था। उसके बावजूद भी मौके पर सिर्फ बैरिकेडिंग और लकड़ी की बल्लियां लगाकर झूठा सुरक्षा कवच खड़ा कर दिया गया। क्या यह नगर निगम की जिम्मेदारी है कि वह जनता की जान को

दांव पर लगाकर सिर्फ दिखावाटी कदम उठाए? खंडेलवाल ने कहा कि चारदीवारी क्षेत्र में स्मार्ट सिटी के नाम पर करोड़ों रुपये खर्च किए जाने के दावे किए जाते रहे हैं, लेकिन सच्चाई यह है कि आज भी पुराने बाजार लोहे के कमजोर पिलरों, सड़ चुके नालों और रिसते पानी के भरोसे खड़े हैं। उन्होंने मांग उठाई है की पूरे चारदीवारी क्षेत्र के बाजारों और बरामदों का तत्काल तकनीकी व संरचनात्मक ऑडिट कराया जाए। इस लापरवाही के लिए जिम्मेदार अधिकारियों पर कठोर कार्रवाई हो।

स्थापना दिवस पर कांग्रेस की विचार गोष्ठी

जयपुर। राष्ट्रीय कांग्रेस के 141वें स्थापना दिवस के अवसर पर रविवार को कांग्रेस पार्टी के वरिष्ठ नेताओं एवं कार्यकर्ताओं द्वारा एक विचार गोष्ठी का आयोजन झालाना स्थित आर.आई.सी. सेंटर में किया गया। यह गोष्ठी राजस्थान खादी ग्रामोद्योग बोर्ड के पूर्व उपाध्यक्ष एवं वरिष्ठ कांग्रेस नेता अनिल पारीक की अध्यक्षता में संपन्न हुई। गोष्ठी का उद्देश्य कांग्रेस पार्टी की ऐतिहासिक भूमिका, उसकी रीति-नीति और मूल विचारधारा को आज के दौर में जन-जन तक पहुंचाने के लिए ठोस रणनीति पर विचार करना रहा।

अनिल पारीक ने कहा कि कांग्रेस केवल एक राजनीतिक दल नहीं, बल्कि एक विचारधारा है, जिसने देश को आजादी दिलाई, संविधान दिया और लोकतंत्र की नींव रखी। उन्होंने कहा कि जब-जब देश पर संकट आया, कांग्रेस ने आगे बढ़कर राष्ट्रहित में नेतृत्व किया। आज भी कांग्रेस की विचारधारा सामाजिक न्याय, समानता, भाईचारा, धर्मनिरपेक्षता और संविधान की रक्षा के लिए सबसे प्रासंगिक है। प्रदेश कांग्रेस कमेटी के महासचिव राजेन्द्र शर्मा ने कहा कि कांग्रेस पार्टी का इतिहास त्याग, संघर्ष और सेवा से भरा हुआ है। आज आवश्यकता है कि संगठन को बुध स्तर तक मजबूत किया जाए और युवाओं, महिलाओं तथा वंचित वर्गों को कांग्रेस की नीतियों से जोड़ा जाए। कार्यक्रम के अंत में कांग्रेस प्रवक्ता तरुण भारती ने अतिथियों, वक्ताओं एवं कार्यकर्ताओं का आभार व्यक्त किया।

अन्नदाता हुंकार रैली में 30 को जुटेंगे प्रदेश के किसान

जयपुर (कास)। राजधानी जयपुर में 30 दिसंबर को अन्नदाता हुंकार रैली निकाली जायेगी। किसान महापंचायत के राष्ट्रीय अध्यक्ष रामपाल जाट का कहना है कि प्रदेशभर के किसान इस रैली में शामिल होने के लिए जयपुर के 22 गोदाम क्षेत्र में एकत्रित होंगे। रैली की तैयारियां पूर्ण हो चुकी हैं। कार्यक्रम संयोजक एवं किसान महापंचायत के युवा प्रदेश महामंत्री पिंटू यादव एडवोकेट ने बताया कि हमारी मांग है कि किसानों के लिए न्यूनतम समर्थन मूल्य की घोषणा और सरकारी खरीद की गारंटी का कानून बनाया जाए। किसानों को कृषि उत्पादों के लागत के समान भी दाम नहीं मिलने, प्राकृतिक आपदा से फसले नष्ट होने के उपरांत भी

सहायत अनुदान से वंचित रखने, प्रधानमंत्री फसल बीमा योजना के अंतर्गत किसानों से प्रीमियम वसूलने के बाद भी क्लेम राशि प्राप्त नहीं होने, अनुज्ञाधारी व्यापारी द्वारा खरीद के उपरांत भी किसानों को उनकी उपज के दामों के भुगतान प्राप्त नहीं होने, निराश्रित पशु एवं सुअर जैसे जंगली जानवरों से फसलों की रक्षा के समुचित उपाय नहीं करने, ग्राम उद्योगों को प्रोत्साहन नहीं देने, सिंचाई परियोजनाओं को उच्च प्राथमिकता पर नहीं रखने एवं अधिग्रहण के कारण विस्थापितों को विधि सम्मत उचित प्रतिकर, पुनर्वास एवं पुनर्व्यवस्थापन से वंचित करने जैसे विषयों के लिए 30 दिसंबर को जयपुर में अन्नदाता हुंकार रैली होगी।

भाजपा मुख्यालय में कार्यकर्ता सुनवाई आज से पुनः शुरू

जयपुर । भाजपा सरकार सुशासन के 2 वर्ष पूर्ण होने के अवसर पर जिलों में आयोजित कार्यक्रमों के चलते भारतीय जनता पार्टी प्रदेश कार्यालय में अस्थायी रूप से स्थगित की गई कार्यकर्ता सुनवाई सोमवार से पुनः प्रारंभ होगी। यह कार्यकर्ता सुनवाई सोमवार से नियमित रूप से सप्ताह में तीन दिन आयोजित की जाएगी। भाजपा प्रदेश कार्यालय सचिव मुकेश पारीक ने बताया कि सोमवार को प्रातः 11 बजे से दोपहर 1 बजे तक भाजपा प्रदेश कार्यालय में कार्यकर्ता सुनवाई आयोजित की जाएगी। जबकि जनसुनवाई मंत्रियों के आवास पर

पूर्व की भांति सुचारु रूप से जारी रहेगी। पारीक ने बताया कि सोमवार को आयोजित कार्यकर्ता सुनवाई में राज्य सरकार के मंत्री जोराराम कुमावत एवं विजय चौधरी कार्यकर्ताओं की समस्याएं सुनेंगे। वहीं संगठन की ओर से भाजपा प्रदेश मंत्री अपूर्वा सिंह एवं नारायण मीणा कार्यकर्ता सुनवाई में उपस्थित रहेंगे। उन्होंने बताया कि कार्यकर्ता सुनवाई का उद्देश्य पार्टी कार्यकर्ताओं की समस्याओं, सुझावों एवं अपेक्षाओं को सीधे संगठन और सरकार तक पहुंचाना है, जिससे उनका त्वरित समाधान सुनिश्चित किया जा सके।

शीतकालीन अवकाश में पर्यटकों से गुलजार हुई गुलाबी नगरी रविवार को जयपुर पहुंचे एक लाख से ज्यादा सैलानी, पर्यटक स्थलों पर रही भारी भीड़



राजधानी जयपुर के हवामहल पर रविवार को पर्यटकों की भारी भीड़ उमड़ी। यहां सैलानियों ने ना सिर्फ जयपुर की खूबसूरती को अपने कैमरे में कैद किया, बल्कि यहां सेल्फी भी ली।



नववर्ष से पहले सैलानियों से गुलजार हुए जयपुर की सड़कों पर इन दिनों भारी ट्रैफिक जाम के हालात बने हुए हैं। परकोटे में पर्यटन स्थलों के आसपास हालात यह हैं कि सड़क पर वाहन तो दूर पैदल चलने के लिए भी जगह नहीं मिल रही।

- राजधानी की सड़कों पर दिनभर ट्रैफिक जाम की स्थिति बनी
- पर्यटन स्थलों पर लगाए अतिरिक्त होमगार्ड

करीब एक लाख पर्यटक घूमने के लिए पहुंचे। आमेर रोड पर दिनभर पर्यटक वाहनों की कतारें लगी नजर आयीं। सैलानियों को किसी प्रकार की कोई परेशानी नहीं हो, इसको ध्यान में रखते हुए सभी पर्यटक स्थलों पर अतिरिक्त होमगार्ड लगाए गए हैं। सीसीटीवी कैमरों से भी निगरानी रखी जा रही है।

आमेर महल अधीक्षक राकेश छोलक के मुताबिक रविवार को आमेर महल में करीब 18 हजार से अधिक पर्यटक पहुंचे। हवा महल अधीक्षक सरोजिनी चंचलानी के मुताबिक हवा महल में 15500 से अधिक पर्यटक पहुंचे। नाहरगढ़ अधीक्षक सोहनलाल

चौधरी के मुताबिक नाहरगढ़ किले पर करीब 10 हजार से अधिक पर्यटक, अल्बर्ट हॉल अधीक्षक महेंद्र कुमार के मुताबिक बुधवार को अल्बर्ट हॉल में 9000 से अधिक पर्यटक, जंतर मंतर अधीक्षक प्रतिभा यादव के मुताबिक जंतर मंतर में 13500 से अधिक पर्यटक घूमने के लिए पहुंचे। इसके अलावा जयगढ़ फोर्ट, सिटी पैलेस, नाहरगढ़ बायोलॉजिकल, हाथी गांव पार्क समेत विभिन्न पर्यटक स्थलों पर भी हजारों की संख्या में सैलानी पहुंचे।

बुकिंग फुल : नाहरगढ़ बायोलॉजिकल पार्क समेत झालाना लेपर्ड सफारी, आमागढ़ लेपर्ड सफारी, नाहरगढ़ लायन सफारी, आमागढ़ टाइगर सफारी में भी काफी संख्या में पर्यटक पहुंच रहे हैं। झालाना और आमागढ़ लेपर्ड सफारी के लिए बुकिंग फुल चल रही है। नाहरगढ़ बायोलॉजिकल पार्क में वन्यजीवों की अठखेलियां और प्राकृतिक जगह ने पर्यटकों को रोमांचित कर दिया। पर्यटकों ने यहां वन्यजीवों की अठखेलियों को अपने कैमरों में कैद किया।

‘हमारी युवा शक्ति के कारण दुनिया को भारत से उम्मीद’



मुख्यमंत्री भजनलाल शर्मा ने रविवार को निज निवास पर आमजन के साथ प्रधानमंत्री नरेन्द्र मोदी की ‘मन की बात’ कार्यक्रम की 129वीं कड़ी को सुना।

जयपुर (कास)। प्रधानमंत्री नरेन्द्र मोदी ने रविवार को ‘मन की बात’ कार्यक्रम की 129वीं कड़ी में देशवासियों को संबोधित किया। वर्ष 2025 में इस कार्यक्रम की यह अंतिम कड़ी थी। प्रधानमंत्री ने अपने संबोधन में वर्ष 2025 में देश को विभिन्न क्षेत्रों में मिली उपलब्धियों और सफलताओं का जिक्र करते हुए उम्मीद जताई कि वर्ष 2026 विकसित भारत के संकल्प की सिद्धि में महत्वपूर्ण पड़ावा साबित होगा। मुख्यमंत्री भजनलाल शर्मा ने मुख्यमंत्री निवास पर आमजन के साथ मन की बात कार्यक्रम को सुना। प्रधानमंत्री ने अपने संबोधन में कहा कि देश ने वर्ष 2025 में अंतरिक्ष, विज्ञान, तकनीक, खेल, पर्यावरण सहित विभिन्न क्षेत्रों में महत्वपूर्ण उपलब्धियां हासिल की। उन्होंने कहा कि प्रयागराज में महाकुंभ

- ‘मन की बात’ देश की उपलब्धियों पर गर्व करने का अवसर : मुख्यमंत्री

के आयोजन और अयोध्या मंदिर में ऐतिहासिक ध्वजारोहण ने हर भारतीय को गौरवान्वित किया। वर्ष 2026 में देश नई उम्मीदों और संकल्पों के साथ आगे बढ़ने को तैयार है। हमारी युवा शक्ति के कारण पूरी दुनिया को भारत से बहुत आशाएं हैं। युवा अपनी मेहनत, लगन और रचनात्मक सुझावों से राष्ट्र निर्माण में महत्वपूर्ण योगदान दे रहे हैं। प्रधानमंत्री ने कार्यक्रम में मणिपुर में सौर ऊर्जा के माध्यम से बिजली समस्या के समाधान, बांस से

तैयार हैंडीक्राफ्ट उत्पादों तथा फूलों की खेती के माध्यम से महिलाओं के आत्मनिर्भर होने की भी चर्चा की। उन्होंने जम्मू-कश्मीर की प्राचीन सांस्कृतिक विरासत और कच्छ रणोत्सव का भी उल्लेख किया। प्रधानमंत्री ने कहा कि अगले माह देश 77वां गणतंत्र दिवस मनाने जा रहा है। देश की आजादी में अनेकों लोगों ने महत्वपूर्ण योगदान दिया, लेकिन उन्हें वह सम्मान नहीं मिल पाया जो उन्हें मिलना चाहिए था। ओडिशा की पार्वती गिरि ऐसी ही एक स्वतंत्रता सेनानी थी, जिन्होंने आजादी आंदोलन में हिस्सा लेने के साथ ही अनाथाशालाओं की स्थापना के माध्यम से समाज सेवा भी की। मोदी ने निमोनिया जैसी बीमारियों से खिलाफ एंटीबायोटिक दवाओं के बेअसर साबित होने पर चिंता जताते हुए चिकित्सकीय परामर्श के बिना इनके

इस्तेमाल से बचने की सलाह दी। उन्होंने व्यायाम को दिनचर्या में अनिवार्य रूप से शामिल कर सेहतमंद रहने पर भी जोर दिया। मुख्यमंत्री भजनलाल शर्मा ने इस अवसर पर कहा कि प्रधानमंत्री मोदी के नेतृत्व में वर्ष 2025 में राजस्थान सहित सम्पूर्ण देश ने विभिन्न क्षेत्रों में सफलता के नए आयाम स्थापित किए हैं। उन्होंने कहा कि प्रधानमंत्री मन की बात कार्यक्रम के माध्यम से देश की प्रगति का सफर हमसे साझा करते हैं। यह कार्यक्रम देश की उपलब्धियों पर गर्व करने का अवसर है, जो हमें निरंतर आगे बढ़ने की प्रेरणा देता है। इस दौरान विधायक डॉ. गोपाल शर्मा, पूर्व विधायक रामलाल शर्मा सहित विभिन्न जनप्रतिनिधिगण एवं बड़ी संख्या में आमजन उपस्थित रहे।